

30.12.2025

आकाशवाणी मध्यप्रदेश

7.10PM

प्रादेशिक समाचार

मुख्य समाचार:

- प्रधानमंत्री नरेन्द्र मोदी ने आज नीति आयोग की बैठक में अर्थशास्त्रियों के साथ बजट 2026-27 पर चर्चा की।
- मुख्यमंत्री डॉ. मोहन यादव ने आज भोपाल के मालवीय नगर में श्रीराम मंदिर में दर्शन किए।
- केंद्रीय मंत्री शिवराज सिंह चौहान ने पंजाब सरकार पर हमला करते हुए कहा कि संसद के कानून के खिलाफ विधानसभा में प्रस्ताव लाना संघीय ढांचे के विरुद्ध है।
- प्रदेश में शीतलहर को देखते हुए सरकार ने 4 जनवरी तक सभी स्कूलों में छुट्टी घोषित की।

प्रधानमंत्री-अर्थशास्त्री

प्रधानमंत्री नरेन्द्र मोदी ने आज नीति आयोग की बैठक की अध्यक्षता की और केन्द्रीय बजट 2026-27 से पहले सुझावों के लिए प्रमुख अर्थशास्त्रियों तथा क्षेत्र विशेष के विशेषज्ञों से बातचीत की। यह बैठक देश की आर्थिक स्थिति और भविष्य की प्राथमिकताओं के बारे में विचार और आकलन साझा करने का माध्यम बनेगी। बैठक में उन क्षेत्रों के बारे में प्रमुखता से विचार-विमर्श हुआ, जिनमें अर्थव्यवस्था को मजबूती और विकास को गति देने तथा उभरती चुनौतियों के समाधान के लिए सुधार जरूरी है।

प्रधानमंत्री-सुधार लेख

प्रधानमंत्री नरेन्द्र मोदी ने कहा है कि भारत सुधार एक्सप्रेस पर सवार हो गया है और वैश्विक आकर्षण केन्द्र के रूप में उभर रहा है। सोशल मीडिया पर साझा लेख में प्रधानमंत्री ने कहा कि आज पूरा विश्व भारत की ओर आशा और विश्वास से देख रहा है और अगली पीढ़ी के सुधारों से गतिमान प्रगति की सराहना कर रहा है। उन्होंने कहा कि भारत की जनसांख्यिकी, युवा पीढ़ी और देशवासियों का अदम्य संकल्प इस सुधार एक्सप्रेस का मूल इंजन है। श्री मोदी ने कहा कि

वर्ष 2025 भारत के लिए सुधारों के वर्ष के रूप में याद किया जाएगा। इस वर्ष विभिन्न सेक्टर में महत्वपूर्ण बदलाव हुए जिनसे देश की विकास यात्रा को गति मिली।

मुख्यमंत्री

मुख्यमंत्री डॉ. मोहन यादव आज भोपाल के मालवीय नगर में निर्मित श्रीराम मंदिर की प्रतिकृति के दर्शन के लिए पहुंचे। इस अवसर पर उन्होंने कहा कि श्रीराम जन्मभूमि पर बना भव्य मंदिर सदियों की आस्था, संघर्ष और संकल्प का प्रतीक है और यह भारतीय सांस्कृतिक चेतना का सर्वोच्च उदाहरण है। मुख्यमंत्री ने कहा कि भगवान श्रीराम के भव्य एवं दिव्य धाम की प्रतिकृति के दर्शन का सौभाग्य हम सभी को मिल रहा है और पूरा वातावरण भक्ति एवं आनंद से सराबोर है।

विकसित भारत जी-राम-जी

पंजाब विधानसभा के विशेष सत्र में विकसित भारत रोजगार व आजीविका गारंटी मिशन-ग्रामीण अधिनियम के खिलाफ प्रस्ताव लाने पर केंद्रीय मंत्री शिवराज सिंह चौहान ने आज भोपाल में आयोजित प्रेस कॉन्फ्रेंस में भगवंत मान सरकार पर तीखा हमला बोला। उन्होंने कहा कि संसद द्वारा पारित किसी कानून के विरुद्ध राज्य विधानसभा में प्रस्ताव लाना संघीय ढांचे की मूल भावना के खिलाफ है।

पीएम-युवा 3.0 - परिणाम

शिक्षा मंत्रालय ने प्रधानमंत्री की युवा लेखक मार्गदर्शन योजना पीएम-युवा के तीसरे चरण अंतर्गत आयोजित प्रतियोगिता के परिणाम घोषित कर दिए हैं। इसके अंतर्गत 22 भारतीय भाषाओं और अंग्रेजी में 43 पुस्तकों के प्रस्तावों का चयन किया गया है। शिक्षा मंत्रालय ने बताया कि चयनित पुस्तक प्रस्तावों को छह महीने में पुस्तकों के रूप में विकसित किया जाएगा।

जगदीश देवड़ा

उप मुख्यमंत्री जगदीश देवड़ा ने आज मंदसौर जिले में लगभग 3 करोड़ 25 लाख रुपये की लागत से बनने वाले विद्युत उप-केंद्र निर्माण कार्य का भूमिपूजन किया। कार्यक्रम को संबोधित करते हुए श्री देवड़ा ने कहा कि प्रदेश सरकार बिजली उत्पादन और वितरण के क्षेत्र में निरंतर नवाचार कर रही है, जिससे आत्मनिर्भर मध्यप्रदेश की दिशा में तेजी से प्रगति हो रही है। उन्होंने बताया कि सौर सहित नवकरणीय ऊर्जा को भी बढ़ावा दिया जा रहा है।

सिलावट-पत्रकार वार्ता

जल संसाधन मंत्री तुलसीराम सिलावट ने आज भोपाल में आयोजित पत्रकार वार्ता में कहा कि प्रधानमंत्री नरेन्द्र मोदी की किसानों की खुशहाली की परिकल्पना और मुख्यमंत्री डॉ. मोहन यादव के नेतृत्व में मध्यप्रदेश में बीते दो वर्षों में सिंचाई क्षमता में अभूतपूर्व वृद्धि हुई है। प्रदेश में सिंचाई का रकबा लगातार बढ़ रहा है और माइक्रो सिंचाई पद्धति में मध्यप्रदेश देश में अग्रणी राज्य बन चुका है।

विजय शाह

जनजातीय कार्य मंत्री डॉ. कुंवर विजय शाह ने भोपाल में आयोजित पत्रकार वार्ता में बताया कि आगामी तीन वर्षों में मध्यप्रदेश के प्रत्येक जनजातीय विकासखण्ड में सांदीपनि विद्यालय की स्थापना की जाएगी और जनजातीय क्षेत्रों के स्कूलों में स्मार्ट क्लास, लैब एवं लाइब्रेरी जैसी आधुनिक शैक्षणिक सुविधाएं विकसित की जाएंगी। उन्होंने कहा कि 86 जनजातीय विकासखण्डों में कला भवन बनाए जाएंगे, जिससे जनजातीय संस्कृति और कलाओं को मंच मिलेगा।

मौसम

प्रदेश में कड़ाके की ठंड, घने कोहरे और शीतलहर का असर लगातार बढ़ता जा रहा है। शहडोल जिले के कल्याणपुर में रात का न्यूनतम तापमान 3.8 डिग्री सेल्सियस दर्ज किया गया, जो प्रदेश में सबसे कम रहा, जबकि भोपाल, इंदौर, ग्वालियर, उज्जैन और जबलपुर समेत कई शहरों में पारा 4 से 9 डिग्री के बीच बना हुआ है। उत्तर भारत से आ रही सर्द हवाओं और तेज जेट स्ट्रीम के कारण दिन-रात ठिठुरन बनी हुई है और कई जिलों में घना कोहरा छाया रहा, जिससे रेल और

सड़क यातायात प्रभावित हुआ। मौसम की गंभीरता को देखते हुए राज्य सरकार ने 4 जनवरी तक सभी शासकीय और निजी स्कूलों में अवकाश घोषित कर दिया है।

संक्षिप्त समाचार

- खंडवा में शैक्षणिक सत्र 2026-27 में उच्च शिक्षा के प्रति विद्यार्थियों को जागरूक करने के उद्देश्य से प्रधानमंत्री कॉलेज ऑफ़ एक्सीलेंस, श्री नीलकंठेश्वर शासकीय स्नातकोत्तर महाविद्यालय में “कॉलेज चलो अभियान” संचालित किया जा रहा है।
- नर्मदापुरम जिले में पचमढी महोत्सव के आखिरी दिन सारेगामापा विनर इशिता विश्वकर्मा के मधुर गीतों की प्रस्तुतियों का पर्यटकों और स्थानीय निवासियों ने उनके गायन का आनंद लिया।
- भोपाल के मध्यप्रदेश जनजातीय संग्रहालय में नृत्य, गायन एवं वादन पर केंद्रित गतिविधि "संभावना" अंतर्गत 30 दिसंबर यानि आज 1 जनवरी, 2026 तक प्रतिदिन दोपहर 2 बजे से संयोजन किया गया है।
- आज सीहोर की नवगठित जिला स्तरीय लघु उद्योग संवर्धन बोर्ड की बैठक कलेक्टर एवं बोर्ड अध्यक्ष बालागुरु के. की अध्यक्षता में आयोजित की गई।
- जनसुनवाई के दौरान झाबुआ कलेक्टर नेहा मीना ने दिव्यांग आवेदिका को तत्काल राहत प्रदान करते हुए हस्तचलित ट्राई साइकिल उपलब्ध कराई।
